

اسلامی طرز زندگی، قرآن کی نظر میں (تجرباتی مطالعہ)

فرمان علی سعیدی^۱، سید ہاشم رضا عابدی^۲

خلاصہ

اسلام زندگی میں انقلابی تبدیلیاں پیدا کرتا ہے۔ اسلام ایک طرز زندگی ہے جس میں انسان کا انفرادی اور اجتماعی کردار الہی تعلیمات کے مطابق ہو جاتا ہے۔ نبی اکرم ﷺ نے اپنی تبلیغ میں اسلامی طرز زندگی کی تعلیم دی اور اللہ تعالیٰ نے قرآن مجید میں اس طرز زندگی کی رہنمائی کی ہے۔ اسلامی معاشرہ وہی ہو گا جس میں طرز زندگی قرآن کے مطابق ہو۔ اسلامی طرز زندگی، بنیادی اور اہمیت کا حامل موضوع ہے اس لیے ہر دور میں اس پر تحقیق کی ضرورت ہے۔ یہ ایک مسلم قرآنی اصول ہے کہ ایمان اور عمل صالح، اسلامی زندگی کا بنیادی معیار اور حیات طیبہ تک پہنچنے کا واحد راستہ ہے۔ پاکیزہ زندگی اور لقاء پروردگار، ایمان اور عمل صالح کے ذریعہ نصیب ہوتی ہے۔ اسی بنا پر "حیات" تمام موجودات میں حرکت کا سبب ہے، "حیات طیبہ" (پاکیزہ زندگی) نہ فقط انسان کے لیے خداوند متعال کے شہود کا ذریعہ ہے بلکہ الہی سیر و سلوک اور نئی و روشن طرز زندگی کی بنیاد بھی فراہم کرتی ہے۔ اسلامی طرز زندگی سے کیا مراد ہے؟ قرآنی آیات میں اس کی کیا خصوصیات بیان ہوئی ہیں؟ بلند مقام والے انسان کی کیا صفات ہیں؟ اور اسلامی طرز زندگی کے کون سے اصول ہیں؟ اسلامی اور غیر اسلامی طرز زندگی کے درمیان کیا فرق ہے؟ اسلامی طرز زندگی کا بنیادی مقصد کیا ہے اور اس کی کیفیت کیا ہونی چاہیے؟ زندگی کے بارے میں انسان کا تصور اور اس کے نظریات اور مقصد حیات سے اس کے طرز زندگی پر مختلف اثرات مرتب ہوتے ہیں؟

اہم الفاظ: طرز زندگی، قرآن، اسلام، انسان

^۱ - مجتمع آموزش عالی امام خمینی (رح)، اہل بیت (ع) ہسٹری۔ پی۔ ایچ۔ ڈی۔

^۲ - مجتمع آموزش عالی فقہ و معارف، قرآنک سائنس پی۔ ایچ۔ ڈی۔

مَنْ عَمِلَ صَالِحًا مِنْ دَكْرٍ أَوْ أُنْثَىٰ وَهُوَ مُؤْمِنٌ فَلَنُحْيِيَنَّهٗ حَيَاةً طَيِّبَةً
وَلَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ

جو نیک عمل کرے خواہ مرد ہو یا عورت بشرطیکہ وہ مومن ہو تو ہم اسے پاکیزہ زندگی
ضرور عطا کریں گے اور ان کے بہترین اعمال کی جزا میں ہم انہیں اجر (بھی) ضرور
دیں گے۔

اہداف

اسلامی طرز زندگی، بنیادی اور اہمیت کا حامل موضوع ہے اس لیے ہر دور میں اس میں تحقیق کی
ضرورت ہے۔

اسلامی طرز زندگی سے کیا مراد ہے؟

قرآنی آیات میں اس کی کیا خصوصیات بیان ہوئی ہیں؟

بلند مقام والے انسان کی کیا صفات ہیں؟ اور اسلامی طرز زندگی کے کون سے اصول ہیں؟

اسلامی اور غیر اسلامی طرز زندگیوں کے درمیان کیا فرق ہے؟

اسلامی طرز زندگی کا بنیادی مقصد کیا ہے اور اس کی کیفیت کیا ہونی چاہیے؟

زندگی کے بارے میں انسان کا تصور اور اس کے نظریات اور مقصد حیات اس کے طرز زندگی پر کیا

اثرات مرتب ہوتے ہیں؟

طریقہ کار

ہر مکتب اور مذہب، بشریت کے لیے ایک خاص طرز زندگی تجویز کرتا ہے اور ساتھ اس بات کا مدعی
بھی ہوتا ہے کہ متعال و بے لوث زندگی اور عالی معاشرہ کا قیام، صرف اس کے بتائے ہوئے طرز
زندگی کے ذریعے ہی ممکن ہے۔ حقیقت یہ ہے کہ جب اسلامی طرز زندگی اور حیات طیبہ کا ذکر آتا ہے
تو دو باتیں انسان کے ذہن میں آتی ہیں۔ دوسرے لفظوں میں، اسلامی طرز زندگی اور حیات طیبہ
میں دو ایسی چیزیں پائی جاتی ہیں جو ایک دوسرے سے جڑی ہوئی ہیں۔

(الف) عصر حاضر کے انسانی معاشرے غیر اسلامی طرز زندگی کی وجہ سے آفتوں اور مشکلات سے دوچار ہیں۔

(ب) اس مقالہ کا موضوع "اسلامی طرز زندگی اور حیات طیبہ قرآن کریم کی نگاہ میں" ہے۔

مقدمہ

معاشرہ میں اسلامی طرز زندگی کے تحقق کے لیے خاطر خواہ کوششیں نہیں ہو سکی، پاکیزہ زندگی ایک قرآنی اصطلاح ہے اور حیات طیبہ کو مد نظر رکھتے ہوئے زندگی کی خصوصیات کے بارے میں تحقیق ہمیں پسندیدہ زندگی کی طرف راہنمائی کرتی ہے۔

تاریخ میں تمام انسانوں کے لیے ہمیشہ یہ سوال پیدا ہوا ہے کہ زندگی کا مقصد کیا ہے؟ اور کس لیے انسان زندگی کرتا ہے؟ کائنات کے خالق نے انسان اور دنیا کو کس لیے خلق کیا ہے؟ یہ مطلب توجہ کا طالب ہے کہ یہاں سوال کا مقصد یہ نہیں کہ اس کائنات کے بنانے کا ہدف کیا ہے بلکہ اس کا مقصد یہ ہے کہ انسان کا کمال کس چیز میں ہے اور اس کا مقصد کیا ہے؟ دوسرے لفظوں میں، انسان کی حقیقت کیا ہے، تاکہ اس کے نتیجہ میں، دنیا میں انسان کے شایان شان طرز زندگی معلوم ہو جائے۔

تمام ادیان الہی کا مشترکہ عقیدہ، جسے دینی کتابوں میں ذکر کیا گیا ہے وہ یہ ہے کہ: ایک طرف غیر الہی طرز زندگی کی مذمت کے ساتھ ساتھ اس کے نقصانات کی نشاندہی کی گئی ہے اور یہ نکتہ انسان کی دونوں انفرادی و سماجی زندگی سے تعلق رکھتا ہے۔ قرآن کی بعض آیات میں، انسان کی موجودہ حالت کی مذمت کی گئی ہے مثال کے طور پر سورہ عصر، آیہ ۲؛ احزاب، ۷۲؛ ابراہیم، ۳۴؛ علق، ۶؛ معارج، ۱۹ و ۲۰؛ اسراء، ۱۱، ۶۷ و ۱۰۰؛ حج، ۶۶؛ شوری، ۳۸؛ زخرف، ۱۵۔ بعض دوسری آیتوں میں، انسان کی خود ساختہ سماجی زندگی کی مذمت کی گئی ہے۔ تو دوسری طرف، بعض آیات میں، اسلامی طرز زندگی کو بیان کیا گیا ہے تاکہ انسانوں کو معلوم ہو جائے اسلام کے مد نظر طرز زندگی کیا ہے؟ اس کی خصوصیات اور آثار کیا ہیں اور اس تک پہنچنا انسان کے بس میں ہے یا نہیں؟

دینی احکام کا اصلی ہدف، انسانوں کو موجودہ غیر اسلامی طرز زندگی سے نجات دلانا اور "پاکیزہ زندگی" کی طرف راہنمائی کرنا ہے۔ اسی بنا پر، نظام ہستی کے مبدا اور ابتدا کو مختلف طریقوں سے بیان کیا گیا ہے۔ انسان کی خلقت سے دونوں طرز زندگی کی خصوصیات اور آثار کو واضح طور پر بیان کیا گیا ہے۔

اس تحقیق میں کوشش کی گئی ہے کہ قرآن کی نگاہ میں اسلامی طرز زندگی "حیات طیبہ" تک پہنچنے کے راستے معلوم کریں۔ حیات طیبہ کا مفہوم اور اس کی گہرائیوں کو قرآنی آیات کی روشنی میں اس کی تفسیر کا سہارا لیتے ہوئے، بیان کیا جائے گا۔

قرآنی طرز زندگی کے بنیادی اصول اور طریقہ کار

وَلَا تَسْتَوُوا بِعَهْدِ اللَّهِ تَمْنَا قَلِيلًا ۖ إِنَّمَا عِنْدَ اللَّهِ هُوَ خَيْرٌ لَّكُمْ إِن كُنْتُمْ تَعْلَمُونَ^۱ مَا عِنْدَكُمْ يَنْفَدُ ۖ وَمَا عِنْدَ اللَّهِ بَاقٍ وَلَنَجْزِيَنَّ الَّذِينَ صَبَرُوا أَجْرَهُمْ بِأَحْسَنِ مَا كَانُوا يَعْمَلُونَ مَنْ عَمِلَ صَالِحًا مِنْ ذَكَرٍ أَوْ أُنْثَىٰ وَهُوَ مُؤْمِنٌ فَلَنُحْيِيَنَّهٗ حَيَاتًا طَيِّبَةً ۖ وَلَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ^۲

اور اللہ کے عہد کو تم قلیل معاوضے میں نہ بیجو، اگر تم جان لو تو تمہارے لیے صرف وہی بہتر ہے جو اللہ کے پاس ہے۔ جو کچھ تمہارے پاس ہے وہ ختم ہو جائے گا اور جو کچھ اللہ کے پاس ہے وہ باقی رہنے والا ہے اور جن لوگوں نے صبر کیا ہے ان کے بہترین اعمال کی جزا میں ہم انہیں اجر ضرور دیں گے۔ ۹۷۔ جو نیک عمل کرے خواہ مرد ہو یا عورت بشرطیکہ وہ مومن ہو تو ہم اسے پاکیزہ زندگی ضرور عطا کریں گے اور ان کے بہترین اعمال کی جزا میں ہم انہیں اجر (بھی) ضرور دیں گے۔

"عند اللہ" اور "حیات طیبہ" تک پہنچنا، مومنین کے صبر اور بردباری کا صلہ ہے جنہوں نے عہد الہی کو نہیں توڑا اور معمولی داموں پر نہیں بچا۔ بہترین عمل کے ذریعے بے نظیر فائدہ ہاتھ آتا ہے۔ یہ نتیجہ اور صلہ صرف ظاہری عمل کے ذریعہ نہیں بلکہ بہترین عمل کے ذریعہ ایمان کی شرط کی ساتھ ہر مومن مرد اور عورت کو نصیب ہوتا ہے۔ ہر قسم کے زوال، نابودی، ناکامی، خوف اور غم سے پاک ہو نا، حیات طیبہ اور پاکیزہ زندگی کی خصوصیات ہیں۔ اس اسلامی پاکیزہ زندگی کے مقابلے میں، پست زندگی ہے، جو شیطان کی سرپرستی میں گزرتی ہے اور یہ زندگی ان لوگوں کے لیے ہے جو شیطان کے

^۱ نحل آیہ ۹۵۔

^۲ نحل ۹۶-۹۷۔

پیر و کار ہیں۔ "حیات طیبہ" کے بارے میں مختلف نظریے بیان ہوئے ہیں ہم ان میں سے بعض کی طرف اشارہ کریں گے۔

مرحوم طبرسی تفسیر مجمع البیان میں "حیات طیبہ" پاکیزہ زندگی کی تفسیر اس طرح فرماتے ہیں کہ وہ زندگی جو حلال رزق و روزی پر مشتمل ہو جس میں شرافت، قناعت اور شادابی پائی جاتی ہو جس کے نتیجہ میں خوبصورت بہشت اور اچھی زندگی عالم برزخ میں نصیب ہوتی ہو۔ بعض دوسرے مفسرین نے "حیات طیبہ" کو بہشتی زندگی سے تعبیر کیا ہے کہ جس میں موت، فقر، بیماری اور شقاوت کا تصور نہیں ہے۔ بعض دیگر مفسرین نے "حیات طیبہ" سے مراد دنیوی زندگی کو لیا ہے جو قناعت اور تقدیر الہی پر راضی ہو کیونکہ ایسی "حیات طیبہ" سب سے زیادہ پاکیزہ زندگی ہے۔ البتہ جو نظریہ مفسرین نے حیات طیبہ کے بارے میں دیا ہے وہ کامل نہیں ہے۔ خداوند متعال اس آیہ شریفہ میں ایک اہم وعدہ مردوں اور عورتوں کو دے رہا ہے کہ ایمان اور عمل صالح کے نتیجہ میں "حیات طیبہ" کو انہیں عطا کریگا۔ صرف شرط مومن اور اچھے عمل انجام دینے والا ہونا ہے۔ کیونکہ اس شخص کا عمل جو صاحب ایمان نہیں ہے برباد ہو جائے گا۔ وَلَا تَشْتَرُوا بِعَهْدِ اللَّهِ اس آیہ شریفہ میں خداوند عالم نے عہد و پیمان پر وفا کرنے کا حکم دیا ہے اور عہد الہی کے توڑنے سے منع کیا ہے۔ کیونکہ عہد و پیمان پر عمل کرنے کا لازمہ، سختیوں پر صبر کرنا ہے جو انسان کی خواہشات کے مخالف ہے۔ وہ افراد جو سختیوں پر صبر کرتے ہیں، خدا انہیں اس قدر زیادہ اجر عطا کرے گا جو ان کے اعمال سے کہیں زیادہ ہوگا۔ صرف شرط یہ ہے کہ صبر خدا کی راہ میں ہو۔ اعمال سے مراد یہ ہے کہ وہ عمل اپنی نوعیت میں ایک اچھا عمل ہو۔ خداوند متعال کی جانب سے اس کی جزا بھی اچھی ہوگی۔ مثال کے طور پر، جو نماز، صابر بندہ اللہ کی راہ میں ادا کرتا ہے، اس کا بدلہ خدا کی جانب سے اچھا ہوتا ہے۔ جیسا کہ یہ آیہ شریفہ:

إِنَّمَا يُؤْفَى الصَّابِرُونَ أَجْرُهُمْ بِغَيْرِ حِسَابٍ^۲

یقیناً بے شمار ثواب تو صرف صبر کرنے والوں ہی کو ملے گا۔

طرز زندگی کے مختلف پہلو اور مدینہ فاضلہ کے مد مقابل متضاد طرز زندگی فارابی کی نگاہ میں:
جناب فارابی، مدینہ فاضلہ کے مد مقابل، مدینہ کو مدینہ جاہلیہ یا ضالہ سے تعبیر کیا ہے۔ ان میں سے بعض مندرجہ ذیل ہے۔

۱۔ مدینہ ضروریہ

اس طرز زندگی میں، معاشرے کے افراد، اپنی زندگی کی ضروری چیزوں کی تلاش میں ہوتے ہیں۔ مثال کے طور پر خوراک کھانے پینے کی چیزیں لباس اور گھر وغیرہ اس ہدف تک پہنچنے کے لیے جو راستے ایسے معاشرے میں اپنائے جاتے ہیں وہ کاروبار، تجارت، کھیتی باڑی، شکار، گلہ بانی وغیرہ ہے۔

۲۔ شہر نزالہ یا پست لوگوں کا معاشرہ

اس طرز زندگی میں، افراد کی تمام کوششیں اور ایک دوسرے کے ساتھ سماجی تعاون کی وجہ پہلے مرحلہ میں، مال کا جمع کرنا، حد سے بڑھ کر ضروریات زندگی کا کسب کرنا اور دولت کی طرف رغبت ہے جبکہ دوسرے مرحلہ میں اپنی جسمانی ضروریات کو پورا کرنا اور روزمرہ زندگی گزارنا ہے۔ اس قسم کے طرز زندگی کا مقصد، پستی اور شقاوت ہے۔ عیاشی اور ہوس کے علاوہ کوئی اور ہدف نہیں ہے، چاہے عیاشی جسمانی اعتبار سے ہو یا نفسانی اعتبار سے ہو یا دونوں اعتبار سے ہو۔

۳۔ شہر کرامت

جناب فارابی کے نزدیک شہر جاہلیہ یا ضالہ کی بہترین مثال شہر کرامت ہے۔ کیونکہ اس شہر کے حکمرانوں کا ہدف کسب کرنا ہوتا ہے۔

۴۔ شہر تغلبیہ

شہر تغلب، غلبہ سے نکلا ہے یعنی ایسا معاشرہ جس کے حکمران ظالم، آج کل کے اصطلاح میں ڈیکٹیٹر ہوں۔

۵- شہر جماعیہ

اس شہر سے مراد، ایسا معاشرہ ہے حکومت لوگوں کی رائے پر مبنی ہو، آج کل کے اصطلاح میں، "ڈیموکریٹک" ہے۔

قرآنی آیات میں غور و تفتیش کرنے سے "حیات طیبہ" کی بہت سی خصوصیات کا پتہ چلتا ہے۔ "حیات طیبہ" کی بعض خصوصیات مندرجہ ذیل ہے:

۱- حقیقی زندگی:

حیات کا معنی، کسی چیز کو زندگی دینا اور حیات بخشنا ہے۔ آیہ شریفہ:

مَنْ عَمِلَ صَالِحًا مِّنْ ذَكَرٍ أَوْ اُنْثَىٰ وَهُوَ مُؤْمِنٌ فَلَنُحْيِيَنَّهٗ حَيٰٓةً طَيِّبَةً۱

جو نیک عمل کرے خواہ مرد ہو یا عورت بشرطیکہ وہ مومن ہو تو ہم اسے پاکیزہ زندگی ضرور عطا کریں گے۔

ہی آیت اس بات کی وضاحت کر رہی ہے کہ وہ مومن جو اپنے نیک کام کے ذریعہ ایک نئی زندگی کا آغاز کرتا ہے اس کی زندگی دوسروں کی زندگی کی طرح نہیں ہے۔ اگر کوئی پاکیزہ زندگی تک پہنچ جائے تو اسے ایسا علم و معرفت نصیب ہوگی جس تک دوسرے نہیں پہنچ سکتے۔ ایسا شخص حق کو زندہ کرنے اور باطل کو نابود کرنے جیسی نعمتوں سے بہر مند ہو جائے گا۔ یہ علم اور معرفت مومن کو اس قابل بنادیتے ہیں کہ حق و باطل کے درمیان آسانی سے تمیز کر سکتا ہے۔ حق جو ہمیشہ باقی رہنے والا ہے اور باطل جو فانی ہے۔ اس علم و معرفت کے بعد وہ دل کی گہرائیوں سے فنا ہونے والے باطل سے منہ پھیر لیتا ہے جو انسان کی مادی اور دنیوی زندگی ہے اور خداوند عالم کی عزت سے عزیز ہو جاتا ہے۔ جب اس کی عزت، خدائی عزت ہو جائے، شیطان اپنے وسوسوں سے اس انسان کو ذلیل اور خوار نہیں کر سکتا۔ ارشاد باری ہوتا ہے:

إِنَّ الَّذِينَ آمَنُوا وَالَّذِينَ هَادُوا وَالصَّابِقُونَ وَالنَّصَارَىٰ مَنْ آمَنَ بِاللَّهِ وَالْيَوْمِ

الْآخِرِ وَعَمِلَ صَالِحًا فَلَا خَوْفٌ عَلَيْهِمْ وَلَا هُمْ يَحْزَنُونَ^۲

^۱ النحل ۹۷

^۲ مائدہ ۶۹۔

جو لوگ اللہ اور روزِ آخرت پر ایمان لاتے ہیں اور نیک عمل انجام دیتے ہیں وہ خواہ مسلمان ہوں یا یہودی یا صابی ہوں یا عیسائی انہیں (روزِ قیامت) نہ کوئی خوف ہوگا اور نہ ہی وہ محزون ہوں گے۔

وہی افراد "پاکیزہ زندگی" تک پہنچ سکتے ہیں جن کے دل اپنے پروردگار سے جڑے ہوئے ہوں، قرب الہی کے سوا کسی کے طالب نہ ہوں اور صرف خدا کی ناراضگی، عذاب الہی اور خدا سے دوری سے ڈرتے ہوں۔ ایسے انسان کو "پاکیزہ زندگی" حاصل ہوگی جو اپنے اندر نور، کمال، قوت، عزت اور خوشی کا احساس کرتا ہے جس کا اندازہ لگانا مشکل ہے۔ یہ "پاکیزہ زندگی" ایک واقعی اور حقیقی زندگی ہے غیر واقعی اور ناقص زندگی نہیں ہے۔ اس جہت سے، پروردگار نے اس زندگی کو "پاکیزہ زندگی" سے تعبیر کیا ہے ایسی زندگی جس میں پلیدی نہیں پائی جاتی۔ جو لوگ «عند اللہ» کے مقام پر پہنچتے ہیں، اپنے پروردگار کے یہاں، اس حقیقی زندگی سے بہر مند ہوئے ہیں وہ زندگی جو رب العالمین کے اسمِ گرامی «حی» کا ایک مظہر ہے۔

دنوی زندگی کا غیر واقعی ہونا اور "عند اللہ" زندگی کا واقعی ہونا غافل انسانوں کے لیے قیمت کے دن واضح ہو جائے گا اور انسان اس دن حسرت سے کہے گا:

يَا لَيْتَنِي قَدَّمْتُ لِحَيَاتِي^۱

وہ کہے گا کاش میں نے اپنی (اس) زندگی کے لیے کچھ آگے بھیجا ہوتا۔

کیونکہ وہ ایسا دن ہے جس کی طرف خداوند متعال اس طرح ارشاد فرما رہا ہے:

وَيَوْمَ يُعْرَضُ الَّذِينَ كَفَرُوا عَلَى النَّارِ أَدْهَبْتُمْ طَيِّبَاتِكُمْ فِي حَيَاتِكُمُ الدُّنْيَا وَاسْتَمْتَعْتُمْ بِهَا فَالْيَوْمَ تُجْزَوْنَ عَذَابَ الْهُونِ بِمَا كُنْتُمْ تَسْتَكْبِرُونَ فِي الْأَرْضِ بِغَيْرِ الْحَقِّ وَمَا كُنْتُمْ تَفْسُقُونَ^۲

اور جس روز کفار آگ کے سامنے لائے جائیں گے (تو ان سے کہا جائے گا) تم نے اپنی نعمتوں کو دنیاوی زندگی میں ہی برباد کر دیا اور ان سے لطف اندوز ہو چکے، پس آج

^۱ فجر ۲۳۔

^۲ اخاف ۲۰۔

تمہیں ذلت کے عذاب کی سزا اس لیے دی جائے گی کہ تم زمین میں ناحق تکبر کرتے رہے اور بدکاری کرتے رہے۔

۲- دنیا اور آخرت کی نیکیوں کا مجموعہ

مقام "عنایت" کا تعلق فقط کسی ایک عالم سے نہیں بلکہ دنیا اور آخرت دونوں اس کی برکات سے سرشار ہیں اور وہ افراد جو "حیات طیبہ" سے بہر مند ہیں اسی دنیا میں اس برکت سے لطف اندوز ہو رہے ہیں۔

مَنْ كَانَ يُرِيدْ ثَوَابَ الدُّنْيَا فَعِنْدَ اللَّهِ ثَوَابُ الدُّنْيَا وَالْآخِرَةِ ۖ وَكَانَ اللَّهُ سَمِيعًا بَصِيرًا^۱

جو (فقط) دنیاوی مفاد کا طالب ہے پس اللہ کے پاس دنیا اور آخرت دونوں کا ثواب موجود ہے اور اللہ خوب سننے والا، دیکھنے والا ہے۔

فَعِنْدَ اللَّهِ ثَوَابُ الدُّنْيَا وَالْآخِرَةِ^۲

اللہ کے پاس تو دنیا اور آخرت دونوں کا صلہ اور ثواب ہے۔

اہل بیت علیہم السلام کی دعاؤں میں آیا ہے۔ «و تحيينا حياة طيبة في الدنيا و الآخرة» ہمیں دنیا اور آخرت دونوں میں پاکیزہ زندگی سے بہرہ مند فرما۔ اس دعا سے یہ معلوم ہوتا ہے کہ "حیات طیبہ" اپنے اندر دنیا اور آخرت کے خیر کو سمیٹے ہوئے ہے اور خدا بھی اس آیت شریفہ میں فرما رہا ہے کہ دنیا اور آخرت دونوں کی خیر پروردگار کے پاس ہے۔ بنا براین جو شخص "حیات طیبہ" کے ذریعہ دنیا اور آخرت کے خیر سے بہر مند ہو، وہ شخص خدا کے یہاں مقام عنایت پر فائز ہوگا۔

۳۔ استقامت اور پائیداری

پاکیزہ زندگی سے بہر مندی ابدی اور ہمیشہ کے لیے ہے اور جو کوئی "پاکیزہ زندگی" حاصل کر لے تو پھر اس میں زوال موجود نہیں ہے۔ قرآن اس آیت میں، "پاکیزہ زندگی" کے حوالے سے فرما رہا ہے کہ

عہد الہی کو فروخت نہ کرو، کیونکہ، "عند اللہ" (خدا کے یہاں) سے بہر مند ہونا تمہارے لیے بہتر، اچھا اور پسندیدہ ہے۔ اس کی دلیل بیان کرتے ہوئے خداوند عالم فرماتا ہے:

مَا عِنْدَكُمْ يَنْفَدُ وَمَا عِنْدَ اللَّهِ بَاقٍ^۱

و کچھ تمہارے پاس ہے وہ ختم ہو جائے گا اور جو کچھ اللہ کے پاس ہے وہ باقی رہنے والا ہے۔

دوسری آیت میں فرمایا:

وَمَا عِنْدَ اللَّهِ خَيْرٌ وَأَبْقَىٰ لِلَّذِينَ آمَنُوا وَعَلَىٰ رَبِّهِمْ يَتَوَكَّلُونَ^۲

وہ بہترین اور زیادہ پائیدار ہے ان لوگوں کے لیے جو ایمان لاتے اور اپنے رب پر بھروسہ کرتے ہیں۔

۴- لا محدود ہونا

تمام چیزوں کا سرچشمہ اور انتہا خدا کے پاس ہے حتیٰ کہ دنیا کے معمولی سے فائدے خدا کے پاس ہیں جس میں "عند اللہ" خدا کی لا محدود خزانے کی ایک جھلک اور جلوہ ہے۔

وَإِنْ مِّن شَيْءٍ إِلَّا عِنْدَنَا خَزَائِنُهُ وَمَا نُنَزِّلُهُ إِلَّا بِقَدَرٍ مَّعْلُومٍ^۳

اور کوئی چیز ایسی نہیں ہے جس کے خزانے ہمارے پاس نہ ہوں اور ہم اسے نہیں اتارتے مگر ایک معین مقدار میں۔

"حیات طیبہ" تک پہنچنے والا، جس چیز کا طالب ہو خدا اسے وہ چیز عطا کرتا ہے اور کسی قسم کی محدودیت نہیں ہے۔ اس بنا پر، وہ افراد جنہیں دنیاوی زندگی میں، حیات طیبہ تک رسائی حاصل ہوئی ہے، جو بھی وہ ارادہ کرے خدا انہیں دیتا ہے۔ یہ ان کے لیے آسان ہے اور اپنے مقصد تک پہنچنا، ان کے معنوی مقام کے مقابلہ میں کم اہمیت ہے۔

^۱ - نحل: ۹۶

^۲ - شوری: ۳۶

^۳ - حجر: ۲۱

۵۔ وجودی کمال:

عالم عند اللہ اور "حیات طیبہ" تک پہنچنا، ایک وجودی کمال کی طرف تبدیلی ہے اور اس طرح نہیں ہے کہ اس عالم تک پہنچنے والے اور ان کے درجات اور رتبوں کے درمیان کوئی فاصلہ اور جدائی ہو۔ اللہ تعالیٰ فرماتا ہے:

هُمْ دَرَجَاتٌ عِنْدَ اللَّهِ وَاللَّهُ بِصِيرٍ بِمَا يَعْمَلُونَ^۱

اللہ کے نزدیک ان کے لیے درجات ہیں اور اللہ ان کے اعمال کو خوب دیکھنے والا ہے۔

۶۔ معیار اور میزان ہونا

مقام "عنایت" میں انسان کا انتہائی کمال ظاہر ہوتا ہے اور اگر انسان اس دنیا میں صحیح راستہ اختیار کرے، تو وہ کمال کے انتہائی درجہ تک پہنچ سکتا ہے۔ بنا براین، اس درجات تک پہنچنے والے، انسانیت کی ہدایت کے لیے معیار اور مشعل راہ قرار پائیں گے۔

۷۔ الہی کتب کا مقام

قرآن کریم اور دوسری مقدس کتابیں، مقام "عنایت" میں تھیں اور اگر کوئی "حیات طیبہ" کو پالے، تو ان کتابوں کا مشاہدہ کرے گا اور ان کی حقیقت سے باخبر ہو جائے گا۔

وَلَمَّا جَاءَهُمْ كِتَابٌ مِنْ عِنْدِ اللَّهِ مُصَدِّقٌ لِمَا مَعَهُمْ^۲

اور جب اللہ کی جانب سے وہ کتاب آئی جو ان کے پاس موجود باتوں کی تصدیق کرنے والی ہے۔

يَمْحُو اللَّهُ مَا يَشَاءُ وَيُثَبِّتُ وَعِنْدَهُ أُمُّ الْكِتَابِ^۳

اللہ جسے چاہتا ہے مٹا دیتا ہے اور جسے چاہتا ہے قائم رکھتا ہے اور اسی کے پاس ام الکتاب ہے۔

قَدْ عَلِمْنَا مَا تَنْقُصُ الْأَرْضُ مِنْهُمْ وَعِنْدَنَا كِتَابٌ حَفِیْظٌ^۴

^۱۔ آل عمران ۱۶۳۔

^۲۔ بقرہ، ۸۹۔

^۳۔ رعد، ۳۹۔

^۴۔ ق، ۴۔

زمین ان (کے جسم) میں سے جو کچھ کم کرتی ہے اس کا ہمیں علم ہے اور ہمارے پاس محفوظ رکھنے والی کتاب ہے۔

وَإِنَّهُ فِي أُمِّ الْكِتَابِ لَدَيْنَا لَعَلِّي حَكِيمٌ^۱

۴۔ اور بلاشبہ یہ مرکزی کتاب (لوح محفوظ) میں ہمارے پاس برتر، پر حکمت ہے۔
عالم کے تمام حقائق، اچھے اور برے لوگوں کی داستان، دنیا کے تمام واقعات اور حادثات اس کتاب میں لکھے ہوئے ہیں اور یہ کتاب مقام علیین میں پروردگار کے یہاں محفوظ ہے اور مقربان الہی جو اس درجے تک پہنچے ہیں، ان حقائق کو دیکھیں گے۔

كَلَّا إِنَّ كِتَابَ الْأَنْبَارِ لَفِي عَلَيِّنَ* وَمَا أَذْرَاكَ مَا عَلَيُّونَ* كِتَابٌ مَرْقُومٌ*
يَسْهَدُهُ الْمُرْسَلُونَ^۲

(یہ جھوٹ) ہر گز نہیں! نیکی پر فائز لوگوں کا نامہ اعمال یقیناً علیین میں ہے۔ اور آپ کو کس چیز نے بتایا علیین کیا ہے؟ یہ ایک لکھی ہوئی کتاب ہے۔ مقرب لوگ اس کا مشاہدہ کرتے ہیں۔

۸۔ آیات الہی کے جلوے:

مقام "عنایت" آیات الہی کے روشن جلوؤں میں سے ایک جلوہ ہے۔ وہ لوگ آیات الہی کو درک کر سکتے ہیں جن کی آنکھیں عالم عند اللہ کو دیکھ رہی ہوں اور اس سے باخبر ہوں۔ یہ دنیا، آیات الہی سے بھری ہوئی ہے۔

خداوند متعال، تمام موجودات کا خالق ہے۔ پروردگار کی پہچان اور اس کی معرفت، اس کی نشانیوں کی پہچان کے ذریعہ ممکن ہے۔ وہ افراد جو "حیات طیبہ" کے مرحلے تک پہنچے ہیں، پہلے خدا کو پہچانتے ہیں پھر خدا کی آیات اور نشانیوں سے باخبر ہو جاتے ہیں:

سَتَرْنَاهُمْ آيَاتِنَا فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ ۚ أَوَلَمْ يَكْفِ بِرَبِّكَ أَنَّهُ عَلَىٰ كُلِّ شَيْءٍ شَهِيدٌ^۳

^۱۔ زخرف، ۴۔

^۲۔ مطففين، ۱۸، ۲۱۔

^۳۔ فصلت، ۵۳۔

ہم عنقریب انہیں اپنی نشانیاں آفاق عالم میں بھی دکھائیں گے اور خود ان کی ذات میں بھی یہاں تک کہ ان پر واضح ہو جائے کہ یقیناً وہی (اللہ) حق ہے، کیا آپ کے رب کا یہ وصف کافی نہیں ہے کہ وہ ہر چیز پر خوب شاہد ہے؟

۹۔ علم

علم "حیات طیبہ" کی سب سے بڑی علامت ہے اور وہ لوگ "جو حیات طیبہ" پر زندہ ہیں، علم کے زیور سے مالا مال ہیں۔ قرآن، خدا کی شناخت اور خدا کے آثار اور نشانیوں کی شناخت رکھتے ہیں اور پورا علم، خدا کے پاس ہے:

قُلْ إِنَّمَا الْعِلْمُ عِنْدَ اللَّهِ وَإِنَّمَا أَنَا نَذِيرٌ مُّبِينٌ^۱

کہہ دیجئے: علم تو صرف اللہ کے پاس ہے جب کہ میں تو صرف واضح تنبیہ کرنے والا ہوں۔

علم صرف خدا کے پاس ہے اور جو بھی، علم حقیقی تک پہنچ جائے، پروردگار کے یہاں سے بہر مند ہے اور "عندیت" کے مقام پر فائز ہے۔

فَوَجَدَا عَبْدًا مِنْ عِبَادِنَا آتَيْنَاهُ رَحْمَةً مِنْ عِنْدِنَا وَعَلَّمْنَاهُ مِنْ لَدُنَّا عِلْمًا^۲

وہاں ان دونوں نے ہمارے بندوں میں سے ایک بندے (خضر) کو پایا جسے ہم نے اپنے پاس سے رحمت عطا کی تھی اور اپنی طرف سے علم سکھایا تھا۔

اپنے علم خاص میں سے تعلیم دی تھی۔ اہل بیت رسول اس علم کا سرچشمہ اور "حیات طیبہ" کی حقیقت ہیں۔ امام محمد باقر علیہ السلام فرماتے ہیں:

والله انا لخزان الله في سمائه و ارضه، لا علي ذهب لا علي فضة الا علي علمه^۳

خدا کی قسم، ہم اللہ کی زمین اور آسمان کے خزانہ دار ہیں، سونے اور چاندی کے نہیں بلکہ اس کے علم کے خزانہ دار ہیں۔

^۱۔ ملک: ۲۶۔

^۲۔ کہف: ۶۵۔

^۳۔ بحار الانوار، ج ۲۶، ص ۱۰۳۔

ہر کوئی "پاکیزہ زندگی" تک پہنچ جائے، وہ ایسا شخص ہو گا جو تمام وابستگیوں اور آلودگیوں سے نجات حاصل کر چکا ہو گا اور اس کا دل اور جان صاف اور پاکیزہ ہو چکے ہوں گے۔ خداوند ایسے لوگوں کو اپنے حضور میں قبول کرتا ہے:

وَالَّذِينَ آمَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِنْهُمْ أُولَٰئِكَ سَوْفَ يُؤْتِيهِمْ أَجُورَهُمْ وَكَانَ اللَّهُ غَفُورًا رَحِيمًا^۱

اور جو لوگ اللہ اور اس کے رسولوں پر ایمان لاتے ہیں اور ان میں سے کسی ایک کے درمیان کسی تفریق کے بھی قائل نہیں ہیں غنقریب اللہ ان کا اجر انہیں عطا فرمائے گا اور اللہ بڑا درگزر کرنے والا، رحم کرنے والا ہے۔

جو لوگ اللہ اور رسول پر ایمان لائے وہی خدا کے نزدیک صدیق اور شہید کا درجہ رکھتے ہیں اور ان کے لیے ان کا اجر نور ہے۔ یہ لوگ ایسے ہیں جنہوں نے خداوند عالم کو اپنے تمام وجود کے ساتھ درک کیا ہے اور خدا کے جمال اور جلال کا آئینہ ہیں:

أَوْ مِنْ كَانَ مِثْلًا فَأَخْبَيْنَاهُ وَجَعَلْنَا لَهُ نُورًا يَمْشِي بِهِ فِي النَّاسِ كَمَنْ مِثْلُهُ فِي الظُّلُمَاتِ لَيْسَ بِخَارِجٍ مِنْهَا ۚ كَذَٰلِكَ زُيِّنَ لِلْكَافِرِينَ مَا كَانُوا يَعْمَلُونَ^۲

کیا وہ شخص جو مردہ تھا پھر ہم نے اسے زندہ کر دیا اور ہم نے اسے روشنی بخشی جس کی بدولت وہ لوگوں میں چلتا پھرتا ہے اس شخص کی طرح ہو سکتا ہے جو تاریکیوں میں پھنسا ہوا ہو اور اس سے نکل نہ سکتا ہو؟ یوں کافروں کے لیے ان کے کرتوت خوشنما بنا دیے گئے ہیں۔

اسی طرح اہل بیت رسول خدا ﷺ کے نور کو حاصل کر چکے ہیں اور دنیا کو اس کے نور سے روشنی اور جلا بخشنے ہیں۔

یا خالد، الثور، واللہ، الائمہ من آل محمد الی یوم القیامہ، و ہم، واللہ نور اللہ الذی انزل و ہم، و اللہ، نور اللہ فی السموات و الارض، واللہ، یا ابا خالد، لنور الامام فی قلوب المؤمنین انور من الشمس

^۱ حدید: ۱۹۔

^۲ انعام: ۱۲۲۔

المضيئه بالنهار، و هم، و الله، ينورون قلوب المؤمنين و يحجب الله -

عزوجل - نورهم عمن يشاء فتظلم قلوبهم^۵

ابو خالد کا بلی کہتا ہے: میں نے امام باقر علیہ السلام سے اس آیت کے بارے میں سوال کیا کہ خداوند فرماتا ہے :

فَأْمِنُوا بِاللَّهِ وَرَسُولِهِ وَالنُّورِ الَّذِي أَنْزَلْنَا ۚ وَاللَّهُ بِمَا تَعْمَلُونَ خَبِيرٌ

لہذا اللہ اور اس کے رسول پر اور اس نور پر جو ہم نے نازل کیا ہے ایمان لے آؤ اور جو کچھ تم کرتے ہو اللہ اس سے خوب آگاہ ہے۔

امام علیہ السلام نے جواب میں فرمایا: اے خالد خدا کی قسم۔ نور، قیامت تک اہل بیت محمد علیہم السلام ہیں، اور خدا کی قسم، وہ افراد، وہی نور ہیں جو خدا نے نازل کیا ہے اور قسم خدا کی، وہی افراد، آسمانوں اور زمیں کا نور ہیں، اے اباخالد، خدا کی قسم، امام کا نور، مومنین کے دلوں میں، دن میں سورج کی روشنی سے زیادہ روشن ہے اور خدا کی قسم وہ لوگوں کو روشنی بخشتا ہے اور خداوند، جسے ان کے نور سے محروم رکھے ان کے دل تاریکی میں ڈوب جاتے ہیں۔

۱۱- خاص رزق

صاحبان "حیات طیبہ" عالم "عندیت" میں ایسی نعمتوں سے بہرہ مند ہیں جن کے بارے میں بحث کرنا آسان نہیں:

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا ۚ بَلْ أَحْيَاءٌ عِنْدَ رَبِّهِمْ يُرْزَقُونَ^۱

اور جو لوگ راہ خدا میں مارے گئے ہیں قطعاً انہیں مردہ نہ سمجھو بلکہ وہ زندہ ہیں، اپنے رب کے پاس سے رزق پارہے ہیں۔

یہ روزی عام کھانا پینا نہیں ہے بلکہ اس کی کمائی اور رزق حاصل کرنے کا طریقہ مختلف ہے اور یہ معنوی رزق دل کو زندہ رکھتا ہے اور "حیات طیبہ" کو عند اللہ کے عالم میں دائم رکھتا ہے۔

۱۲- خاص رحمت

خداوند متعال کی رحمت کا دائرہ اس قدر وسیع ہے کہ جس سے تمام مومن اور کافر بہرہ مند ہوتے ہیں مگر خداوند متعال کی خاص رحمت اور وہ رحمت جو عالم "عنایت" سے مربوط ہے جس سے فقط و فقط "پاکیزہ زندگی" رکھنے والے بہرہ مند ہیں۔ حضرت خضر کے بارے میں آیا ہے:

فَوَجَدَا عَبْدًا مِنْ عِبَادِنَا آتَيْنَاهُ رَحْمَةً مِنْ عِنْدِنَا وَعَلَّمْنَاهُ مِنْ لَدُنَّا عِلْمًا^۱

وہاں ان دونوں نے ہمارے بندوں میں سے ایک بندے (خضر) کو پایا جسے ہم نے

اپنے پاس سے رحمت عطا کی تھی اور اپنی طرف سے علم سکھایا تھا۔

حضرت ایوبؑ کے بارے میں خدا جب سخت امتحان لینے کے بعد چھپنی لگی نعمتوں کی واپسی پر فرماتا ہے:

فَاسْتَجَبْنَا لَهُ فَكَشَفْنَا مَا بِهِ مِنْ ضُرٍّ ۚ وَآتَيْنَاهُ أَهْلَهُ وَمِثْلَهُمْ مَعَهُمْ رَحْمَةً
مِنْ عِنْدِنَا وَذِكْرَىٰ لِلْعَابِدِينَ^۲

تو ہم نے ان کی دعا قبول کی اور ان کی تکلیف ان سے دور کر دی اور انہیں ان کے اہل و عیال عطا کیے اور اپنی رحمت سے ان کے ساتھ اتنے مزید بھی جو عبادت گزاروں کے لیے ایک نصیحت ہے۔

حضرت نوحؑ کی زبانی فرماتا ہے:

قَالَ يَا قَوْمِ أَرَأَيْتُمْ إِنْ كُنْتُ عَلَىٰ بَيْتَةٍ مِنْ رَبِّي وَآتَانِي مِنْهُ رَحْمَةً فَمَنْ
يَنْصُرُنِي مِنَ اللَّهِ إِنْ عَصَيْتُهُ ۖ فَمَا تَزِيدُونَنِي غَيْرَ تَخْسِيرٍ^۳

صالح نے کہا: اے میری قوم! مجھے بتاؤ کہ اگر میں اپنے رب کی طرف سے دلیل رکھتا ہوں اور اس نے اپنی رحمت سے مجھے نوازا ہے تو اگر میں اس کی نافرمانی کروں تو اللہ کے مقابلے میں میری حمایت کون کرے گا؟ تم تو میرے گھائے میں صرف اضافہ کر سکتے ہو۔

^۱. کہف: ۶۵۔

^۲. انبیاء: ۸۳۔

^۳. صود: ۶۳۔

رحمت الہی کے مصادیق الگ الگ ہو سکتے ہیں: حضرت خضرؑ کا علم، اور معجزے کے طور پر، حضرت ایوبؑ کی سلامتی اور ثروت کا پلٹنا اور حضرت نوحؑ کی نبوت، یہ ایسے امور ہیں کہ ہدایت کے کمال تک پہنچنے پر، عطا کئے جاتے ہیں۔ اسی بنا پر، رحمت خاص الہی، اس وقت انسان کو نصیب ہوتا ہے جب اللہ کی ہدایت کا اس پر اثر ہوا ہو جس کے نتیجہ میں، وہ بندگی کے خاص مقام پر پہنچ جاتا ہے اور یہ مقام وہی مقام "عندیت" ہے اور اس زندگی سے بہرہ مند ہونا "پاکیزہ زندگی" ہے۔ خداوند عالم کی عام رحمت، ہدایت کا وسیلہ، رابطہ اور پیش خیمہ ہے اور اسے منہ پھیر لینا اور اس ہدایت کو تباہ کر دینا، غضب اور عذاب الہی کا سبب بنتا ہے۔

۱۳۔ آخرت

گذشتہ خصوصیات کی روشنی میں، یہ حقیقت کھل کر سامنے آ جاتی ہے کہ "عند اللہ" کا عالم وہی عالم آخرت ہے۔ البتہ اس کی اپنی خاص خصوصیات بھی ہیں جیسے بقا اور پائیداری کیونکہ آخرت کی دو صفات ہیں:

وَالْآخِرَةُ خَيْرٌ وَأَبْقَىٰ^۱

حالانکہ آخرت بہترین ہے اور بقا والی ہے۔

اس بات سے ہٹ کر، قرآن کریم واضح طور پر کہہ رہا ہے:

قُلْ إِنْ كُنْتُمْ لَكُمْ الدَّارُ الْآخِرَةُ عِنْدَ اللَّهِ خَالِصَةً مِنْ دُونِ النَّاسِ فَتَمَنَّوْا الْمَوْتَ إِنْ كُنْتُمْ صَادِقِينَ^۲

کہہ دیجئے: اگر اللہ کے نزدیک دار آخرت دوسروں کی بجائے خالصتاً تمہارے ہی لیے ہے اور تم (اس بات میں) سچے بھی ہو تو ذرا موت کی تمنا کرو۔

وَالْآخِرَةُ عِنْدَ رَبِّكَ لِلْمُتَّقِينَ^۳

اور آخرت آپ کے رب کے ہاں اہل تقویٰ کے لیے ہے۔

^۱ . اعلیٰ: ۱۷ :

^۲ . بقرہ: ۹۳۔

^۳ . زخرف: ۳۵۔

اس بنا پر، آخرت وہی عالم "عند اللہ" ہے اور "پاکیزہ زندگی" والے اگرچہ اس طبعی دنیا میں حضور مادی رکھتے ہیں لیکن ان کی نگاہیں قیامت اور عذاب و ثواب پر ہوتی ہیں۔ عالم آخرت ابھی قائم اور موجود ہے مگر دنیاوی اوہام کے حجاب، رکاوٹ بنے ہوئے ہیں اور دنیا کی حقیقت اسے دیکھنے سے عاجز ہیں اور وہ حقیقت آخرت ہے:

يَعْلَمُونَ ظَاهِرًا مِّنَ الْحَيَاةِ الدُّنْيَا وَهُمْ عَنِ الْآخِرَةِ هُمْ غَافِلُونَ^۱

لوگ تو دنیا کی ظاہری زندگی کے بارے میں جانتے ہیں اور آخرت سے غافل ہیں۔
بنا براین، آخرت ابھی سے موجود ہے مگر آسمان اور زمین کے پردہ میں، جب قیامت آجائے تو پردے انسان کے آنکھوں سے ہٹ جائیں گے:

لَقَدْ كُنْتُمْ فِي غَفْلَةٍ مِّنْ هَٰذَا فَكَشَفْنَا عَنْكَ غِطَاءَكَ فَبَصَرُكَ الْيَوْمَ
حَدِيدٌ^۲

بے شک تو اس چیز سے غافل تھا چنانچہ ہم نے تجھ سے تیرا پردہ ہٹا دیا ہے لہذا آج تیری نگاہ بہت تیز ہے۔

۱۴- سلام

"سلام" سلامتی، تندرستی اور بیمار نہ ہونا کے معنی میں ہے۔ "پاکیزہ زندگی" کا مالک اور عالم "عندیت" تک پہنچنے والا، "سلام" خدا کے نام کا جلوہ گر ہو گا جو ہر قسم کی بیماریوں اور کمزوریوں سے پاک ہے۔
لَهُمْ دَارُ السَّلَامِ عِنْدَ رَبِّهِمْ

ان کے رب کے ہاں ان کے لیے سلامتی کا گھر ہے۔

یہ سلامتی، دل اور جان کی سلامتی ہے، صرف بدن اور جسم کی سلامتی نہیں ہے، کیونکہ جسم اور بدن، عالم بقا اور حیات پائیدار میں، روح کے تابع ہے۔ خداوند متعال اس بارے میں فرماتا ہے:

يَوْمَ لَا يَنْفَعُ مَالٌ وَلَا بَنُونَ * إِلَّا مَنْ أَتَى اللَّهَ بِقَلْبٍ سَلِيمٍ^۳

^۱. روم: ۷۔

^۲. ق: ۲۲۔

^۳. شعراء: ۸۹۔

اس روز نہ مال کچھ فائدہ دے گا اور نہ اولاد۔ سوائے اس کے جو اللہ کے حضور قلب سلیم لے کر آئے۔

اس کے مقابل میں جو لوگ "پاکیزہ زندگی" اور محض الہی سے محروم ہیں:

فِي قُلُوبِهِمْ مَرَضٌ فَزَادَهُمُ اللَّهُ مَرَضًا وَهُمْ عَذَابُ أَلِيمٍ ۖ إِنَّمَا كَانُوا يَكْذِبُونَ^۱
ان کے دلوں میں بیماری ہے، پس اللہ نے ان کی بیماری اور بڑھادی اور ان کے لیے دردناک عذاب اس وجہ سے ہے کہ وہ جھوٹ بولا کرتے تھے۔

ایسے بیمار دل، قیامت کے دن بھی خدا کو مناسب طریقے سے درک نہیں کرتے، شاید ان کے سب سے زیادہ درد کا ظہور قیامت میں ہوگا:

وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَامَةِ أَعْمَى
* قَالَ رَبِّ لِمَ حَشَرْتَنِي أَعْمَى وَقَدْ كُنْتُ بَصِيرًا * قَالَ كَذَلِكَ أَتَتْكَ
آيَاتُنَا فَنَسِيتَهَا وَكَذَلِكَ الْيَوْمَ تُنْسَى^۲

اور جو میرے ذکر سے منہ موڑے گا اسے یقیناً ایک تنگ زندگی نصیب ہوگی اور بروز قیامت ہم اسے اندھا محسوس کریں گے۔ وہ کہے گا: میرے رب! تو نے مجھے اندھا کر کے کیوں اٹھایا حالانکہ میں تو بینا تھا؟ جواب ملے گا: ایسا ہی ہے! ہماری نشانیاں تیرے پاس آئی تھیں تو نے انہیں بھلا دیا تھا اور آج تو بھی اسی طرح بھلایا جا رہا ہے۔

"پاکیزہ زندگی" حیات طیبہ "تک پہنچنے والوں کی خصوصیات میں سے بعض خصوصیات یہ ہیں کہ درست مقام کو پالینا، اس چیز کو درک کر لینا کہ اس کے تمام وجود کا مالک خداوند متعال ہے اور خدا کے سامنے تکبر سے پیش نہ آنا اور خدا کی لازوال نصرت سے بہرہ مند ہونا۔
نتیجہ:

- خدا سے عہد اور پیمان کی پاسداری، رحمت الہی کے نزول کا سبب، پائیدار اور دائمی زندگی کا باعث بنتی ہے۔

- اسلامی طرز زندگی "حیات طیبہ" میں ایک نئی زندگی ہے جو دوسرے لوگوں کی زندگی سے فرق رکھتی ہے۔
- "حیات طیبہ" میں طرز زندگی، ایک واقعی اور حقیقی زندگی ہے۔
- خدا کی خوشنودی کے لیے، بردباری، صبر اور تحمل، "حیات طیبہ" میں داخل ہونے کی شرائط ہیں۔
- خدا پر ایمان اور نیک عمل، اسلامی طرز زندگی اور "حیات طیبہ" تک پہنچنے کا بنیادی معیار اور شرط ہیں۔
- ایمان اور اچھے اعمال کے انجام دینے سے انسان کو پاکیزہ زندگی اور حیات طیبہ نصیب ہوتی ہے۔ کیونکہ "حیات" تمام موجودات کی حرکت کا سبب ہے، "حیات طیبہ" پاکیزہ زندگی "بھی خداوند متعال کے شہود اور تجلیات انوار الہی میں سیر کا سبب ہے اور اس کے نتیجے میں نئی نورانی طرز زندگی انسان کو نصیب ہوتی ہے۔
- "حیات طیبہ" ایک ایسی زندگی ہے جس میں خوشی، آرام، شعور اور شہودی بصیرت پائی جاتی ہے اور جس زندگی کا سرپرست خداوند متعال ہو اس زندگی میں سختی، ذلت اور شقاوت کا تصور نہیں۔

منابع

۱. قرآن کریم
۲. آلوسی بغدادی، شہاب الدین سید محمود، روح المعانی فی تفسیر القرآن العظیم والسبع المثانی، دار احیاء التراث العربی، بیروت، چاپ چہارم، ۱۴۰۵ھ
۳. تفسیر فخر رازی
۴. جوادی آملی، عبداللہ، دید گاہ علامہ در باب ولایت الہی، مجلہ میراث جاویدان، ش دوم، سال دوم، ۱۳۶۹، ص ۹۵
۵. جوادی آملی، عبداللہ، فطرت در قرآن، قم، اسراء، ۱۳۷۹
۶. دشتی، محمد، ترجمہ نسخ البلاغہ، قم، انتشارات پارسیان، چاپ دوم، ۱۳۷۹

۷. طباطبائی سید محمد حسین. المیزان فی التفسیر القرآن. بیروت، مؤسسہ الاعلیٰ للمطبوعات، ۱۴۱۷
۸. طباطبائی، سید محمد حسین. رسالہ الولایہ، ضمیمہ کتاب طریق عرفان: ترجمہ رسالہ الولایہ. ترجمہ صادق حسین زادہ، قم، نشر بخشایش، ۱۳۸۱
۹. طبرسی، فضل بن حسن. مجمع البیان. ترجمہ علی کرمی، تہران، فرہانی، ۱۳۸۰
۱۰. فارابی، ابو نصر. اندیشہ ہائی اہل المدینہ الفاضلہ. ترجمہ دکتر سید جعفر سجادی، تہران، سازمان چاپ و انتشارات، ۱۳۷۹
۱۱. قمی، ابوالحسن علی بن ابراہیم. تفسیر قمی
۱۲. کلینی، محمد بن یعقوب. اصول کافی. شرح و ترجمہ سید جواد مصطفوی، قم، انتشارات علمیہ اسلامیہ، ۱۳۷۵
۱۳. کلینی، محمد بن یعقوب. الکافی. تہران، دارالکتب الاسلامیہ، ۱۳۶۵
۱۴. مجلسی، محمد باقر. بحار الانوار. دارالاحیاء والتراث العربی، بیروت، ۱۴۰۳ھ ق
۱۵. مظاہری سیف، حمید رضا. نظریہ قرآن در باب چہستی علم. ماہنامہ معرفت، ش ۸۳، آبان ۱۳۸۳
۱۶. مکارم شیرازی، ناصر. تفسیر نمونہ. قم، دارالکتب الاسلامی، ۱۳۷۳
۱۷. ہاشمی رفسنجانی، اکبر. تفسیر راہنما. قم، بوستان کتاب، ۱۳۸۰